



**QORTI CIVILI
PRIM' AWLA**

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

**Seduta ta' nhar l-Erbgħa
Tlettax (13) ta' Jannar 2021**

Rikors Numru 745/2014 FDP

Fl-ismijiet

Anna Attard (ID 163460M)

Vs

Malta Public Transport Services (Operations Limited)

Mapfre Middlesea p.l.c. gia Middlesea Insurance p.l.c. (C-5553)

Allcare Insurance Agency għal kull interess li jista' jkollha

Il-Qorti:-

1. Rat ir-rikors datat 28 ta' Awissu 2014, li permezz tiegħu r-rikorrenti talbet is-segweni:

1. *Illi fl-24 ta' Ottubru, 2012 għal habta tat-tlieta ta' wara nofs in-nhar (3pm), waqt li r-rikorrenti kienet passigġiera fuq xarabank bi proprjeta' ta' ARRIVA Malta, illum Malta Public Transport Services (Operations Limited), misjuqa minn xufier ta' l-istess ARRIVA Malta fir-rotta mill-Belt Valletta direzzjoni lejn Haż-Żebbuġ (Malta), skidjat bir-riżultat li ħabtet għewwa l-monument ta' Portes de Bombes il-Furjana bil-konsegwenza li għew ikkaġunati feriti ta' natura permanenti lir-rikorrenti;*

2. *Illi għall-inċident u konsegwenzjali danni jaħtu unikament l-intimati minħabba negliġenza, imprudenza, imperizja, traskuraġni u nuqqas ta' osservanza tar-regolamenti tat-traffiku.*
3. *Illi bħala konsegwenza ta' dan l-inċident, r-rikorreni ġarrbet 'damnum emergens' li jinkludu spejjeż ta' tobbja, speċjalisti u mediċini, telf ta' xogħol u telf ieħor kif ser jirriżulta waqt it-trattazzjoni ta' din il-kawża, riċevuti li jinsabu fil-pussess tar-rikorreni sal-mument tal-intavolar tal-kawża de quo qegħdin jiġu annessi u mmarkati Dok. 'A1' sa Dok. 'A';*
4. *Illi bħala konsegwenza tal-ġrieħi gravi li ġarrbet l-esponenti kawża tal-istess inċident, ir-rikorreni Anna Attard sofriet ukoll 'lucrum cessans' minħabba d-debilita permanenti ta' 10% kif ċertifikati minn Mr Raymond Debono, rapport anness u mmarkat Dok. 'B', u 5% kif ċertifikat minn Mr Massimo Abela, rapport anness u mmarkat Dok. 'C', in toto debilita permanenti ta' 15% li ġiet riskontrata u aċċertata mir-rapporti kif indikati;*
5. *Illi permezz ta' ittra uffiċċjali datata 26 ta' Novembru, 2012, ir-rikorreni nterpellat lill-intimati sabiex jersqu għal-likwidazzjoni u ħlas tad-danni iżda dawn baqgħu inadempjenti, kopja ta' l-ittra uffiċċjali qieghda tiġi annessa, eżebita u mmarkata Dok. "D";*
6. *Għalhekk kellha ssir din il-kawża fejn ir-rikorreni qed titlob li din l-Onorabbli Qorti :-*
 - a. *Tiddikjara lill-intimati u/jew min minnhom unikament responsabbli għall-inċident deskritt u għad-danni kollha li bħala konsegwenza tal-istess inċident ġarrbet ir-rikorreni;*
 - b. *Tillikwida d-danni kollha tar-rikorreni, occorrendo bl-opra ta' periti nominandi;*
 - c. *Tikkundanna lill-intimati u/jew min minnhom u s-soċjeta' assikuratriċi sabiex ir-rikorreni tiġi mħallsa dak l-ammont li jiġi ddikjarat bħala dovut lilha in konformita mad-danni sofferti.*

Bl-ispejjeż, kompriži dawk tal-ittra uffiċċjali tal-26 ta' Novembru, 2012, u ma dan l-att għan-notifika tal-assikurazzjoni tal-intimata skond il-Kap. 104 tal-Liġijiet ta' Malta u bl-imgħax legali kontra l-istess intimati sa mid-data tal-ittra uffiċċjali minn issa ngunti għas-subizzjoni.

2. *Rat illi fis-26 ta' Settembru 2014, l-intimata' Awtorita' laqgħet għal dak mitlub billi qajjmet is-segweni difiża:*
 1. *Illi preliminarjament, is-soċjeta' intimata Malta Public Transport Services (Operations) Ltd mhijiex il-leġittimu kuntradittur fil-kawża odjerna;*
 2. *Illi mingħajr preġudizzju għas-suespost trid tipprova d-danni realment subiti minnha;*

3. Rat illi fis-26 ta' Settembru 2014, l-intimata Middlesea Insurance plc laqgħet għal dak mitlub billi qajjmet is-segwenti difiża:
 1. *Illi r-responsabbilta' tal-esponenti [qua assikuratriċi tal-vettura] għall-inċident mertu ta' din il-kawża mhijiex qed tiġi kkontestata;*
 2. *Illi dak li qiegħed jiġi kkontestat huwa l-quantum tad-danni li ġie pretiż mir-rikorrenti fin-negozjati ta' qabel infethu l-proċeduri odjerni;*
 3. *Illi s-soċjeta' intimata qiegħda ukoll tikkontesta l-persentaġġ tad-dizabilita' li ġie stabbilit mill-esperti mediċi mqabba mir-rikorrenti;*
 4. *Illi mingħajr prepudizzju għas-suespost, ir-rikorrenti trid għalhekk tipprova d-danni realment subiti minnha;*
4. Rat illi fis-26 ta' Settembru 2014, l-intimata Awtorita' laqgħet għal dak mitlub billi qajjmet is-segwenti difiża:
 1. *Illi preliminarjament, is-soċjeta' intimata Allcare Insurance Agency Ltd mhijiex il-legittimu kuntradittur fil-kawża odjerna;*
 2. *Illi mingħajr preġudizzju għas-suespost trid tipprova d-danni realment subiti minnha;*
5. Rat id-dokumentazzjoni ipprezentata mill-partijiet mal-atti fuq imsemmija.
6. Rat illi fil-21 ta' Novembru 2014, is-soċjeta' intimata Middlesea Insurance ddikjarat illi kienet qed taqbel mal-persentaġġ ta' dizabbilita' ta' ħamsa fil-mija (5%) stabbilit mit-Tabib Massimo Abela, bħala Espert Mediku Ortopediku filwaqt illi ma kinetx qed taqbel mal-persentaġġ ta' għaxra fil-mija (10%) stabbilit mit-Tabib Raymond DeBono, bħala Espert Mediku tal-Plastika. (fol 95)
7. Rat illi fit-18 ta' April 2015 ġie appuntat Mr Francis X Darmanin bħala espert mediku fil-qasam ta' '*plastic surgery*'.
8. Rat illi fil-25 ta' Settembru 2015, ġie appuntat **Mr Joseph Briffa** bħala espert mediku fil-qasam tal-*plastic surgery* wara illi Mr Darmanin ma aċċettax l-inkarigu.
9. Rat ir-rapport ta' Mr Joseph Briffa, pprezentat fit-13 ta' April 2016, fejn ikkonkluda illi, għal dak li jirrigwarda kirurgija plastika, d-dizabilita' permanenti tar-rikorrenti kien ta' ħamsa fil-mija (5%). (fol 124)
10. Rat id-domandi in eskussjoni illi saru mir-rikorrenti fid-29 ta' Awissu 2016, (fol 146 illi ġew risposti mill-Espert Mediku fl-1 ta' Marzu 2017. (fol 160)
11. Rat illi fil-21 ta' Marzu 2017 ir-rikorrenti talbet il-ħatra ta' Periti Perizjuri, liema talba ġiet opposta mill-intimati fis-7 ta' April 2017 u miċhuda mill-Qorti fil-11 ta' April 2017.

12. Rat ix-xhieda in eskussjoni ulterjuri ta' Mr Joseph Briffa illi saret fl-24 ta' Mejju 2017. (fol 189)
13. Rat illi fit-13 ta' Ġunju 2017, ir-rikorrenti reggħet talbet għal ħatra ta' periti perizjuri, liema talba ntlagħhet.
14. Rat illi fis-16 ta' April 2018, wara qbil bejn il-partijiet, ġew appuntati Mr Mario Vella u Mr Simon Degabriele bħala Esperti Addizzjonali. (fol 212)
15. Rat illi fil-11 ta' Ottubru 2019, din il-Qorti, kif ippresjeduta, ħadet konjizzjoni tal-każ.
16. Rat ir-rapport ta' Mr Simon De Gabriele, ipprezentat fis-16 ta' Jannar 2020, fejn ikkonkluda illi, mill-aspett ta' Kirurgija Plastika, id-diżabbilta' permanenti minnu stabbilita kienet tammonta għal sitta fil-mija (6%). (fol 229)
17. Rat ir-rapport ta' Mr Mario Vella, ipprezentat fl-24 ta' Jannar 2020, fejn ikkonkluda illi, mill-aspett Oftalmoġiku, id-diżabbilta' permanenti minnu stabbilita kienet tammonta għal erbgħa fil-mija (4 %). (fol 235)
18. Rat illi fis-26 ta' Frar 2020, il-partijiet qablu illi ma kien hemm ebda provi oħra x'jipprezentaw u l-kawża setgħet titħalla għas-sottomissjonijiet finali.
19. Rat is-sottomissjonijiet tar-rikorrenti ipprezentati fis-16 ta' Ġunju 2020.
20. Rat is-sottomissjonijiet ta' l-intimati Malta Public Transport Services (Operations) Limited u s-soċjeta' Mapfre Middlesea plc, ġia' Middlesea Insurance plc, ipprezentati fit-28 ta' Awissu 2020.
21. Rat illi fis-27 ta' Ottubru 2020, il-kawża tħalliet għas-sentenza.

Ikkunsidrat

22. Jirrizulta, mill-provi prodotti, illi r-rikorrenti Anna Attard, Senior Care Worker fi ħdan id-Dipartiment tal-Edukazzjoni, fl-24 ta' Ottubru 2012, waqt illi kienet passigġiera fuq xarabank tal-linja pubblika operata, dak iż-żmien, mis-soċjeta' Arriva, li l-operat tagħha eventwalment ġie assunt mis-soċjeta' Malta Public Transport Services (Operations) Limited, sfat vittma ta' inċident meta x-xarabank li fuqha kienet qiegħda spiċċat ħabtet ġewwa l-istruttura magħrufa bħala Porte de Bombes u wegġgħet varji passigġieri li kienu fuq ix-xarabank dak il-ħin.
23. Jirrizulta illi, bħala rizzultat tal-inċident, hija ttajjret ġewwa x-xarabank stess u ntilfet minn sensiha kif ukoll sofriet feriti f'idejha x-xellugija, saqajha t-tnejn u f'wiċċha.
24. Jirrizulta illi, permezz tan-nota ta' eċċezzjonijiet tas-soċjeta' Middlesea Insurance plc, illum Mapfre Middlesea plc, ir-responsabbilta' tal-akkadut ġie minnha ammess, u dana stante illi hija kienet l-assikuratriċi tax-xarabank involut fl-inċident u għalhekk assumiet ir-responsabbilta' abbażi tal-Artikolu 9A tal-Kap 104.
25. Jirrizulta, mill-banda l-oħra, illi l-intimati Malta Public Transport Services (Operations) Limited u Allcare Insurance Agency Limited saħqu illi kellhom jiġu liberati mill-osservanza tal-ġudizzju, stante illi mhux parti tal-kawża.

26. Jirrizulta, għalhekk, illi dina l-Qorti ma għandhiex għalfejn tinoltra ruħha oltre dwar responsabbli, għajr illi tirrileva illi s-soċjeta' Allcare Insurance Agency, illum il-ġurnata xolta bħala kumpannija u għalhekk mhux aktar in operazzjoni, kienet aġent tas-soċjeta' Middlesea Insurance plc, u għalhekk qatt ma messha tħarrket fil-proċeduri odjerni, filwaqt illi s-soċjeta' Malta Public Transport Services (Operations) Limited kienet topera x-xarabank li kien misjuq minn impjegat tagħha u għalhekk kienet responsabbli għall-operat tal-impjegat tagħha.

Ikkunsidrat

27. Jirrizulta illi l-kwistjoni illi fadal pendent quddiem dina l-Qorti hija l-estent tad-danni sofferti mir-rikorrent, kemm bħala *Damnum Emergens* kif ukoll bħala *Lucrum Cessans*.

Damnum Emergens

28. Jirrizulta illi bħala *Damnum Emergens*, ir-rikorrenti ipprezentat riċevuti dwar spejjeż minnha inkorsi riżultat tal-incident, liema spejjeż ammontaw għal **elf, tlett mija u dsatax-il Euro u disgha u tletin ċenteżmu (€1,319.39)**, u li ġew aċċettati bħala dovuti mis-soċjeta' intimata Mapfre Middlesea plc u għalhekk ma hemmx kontestazzjoni dwar dan l-ammont.

Lucrum Cessans

29. Jirrizulta illi l-kontestazzjoni prinċipali bejn il-partijiet tirrigwarda l-entita tal-ammont li għandu jiġi likwidat bħala *Lucrum Cessans*.

- Introjtu

30. Jirrizulta, mid-dokumentazzjoni pprezentata mir-rikorrenti flimkien mar-rikors promotur, illi l-introjtu tar-rikorrenti kien kif ġej:
- Għas-sena 2009 - €15,819.44
 - Għas-sena 2010 – ebda dokumentazzjoni ma giet ipprezentata
 - Għas-sena 2011 - €16,506.49
 - Għas-sena 2012 – €16,918.46
31. Jirrizulta illi l-incident odjern seħħ fl-24 ta' Ottubru 2012, u għalhekk għal din il-Qorti jgħodd biss l-introjtu illi r-rikorrenti kienet tipperċepixxi fid-data tal-incident, ossija fis-sena 2012.
32. Jirrizulta illi s-soċjeta' intimata Mapfre Middlesea plc tikkontendi li minn tali introjtu, r-rikorrenti kellha tnaqqas kemm it-Taxxa mħallsa kif ukoll il-Flas tas-Sigurita' Soċjali.
33. Il-Qorti tosserva illi, a tenur tal-Artikolu 1045 (1) tal-Kap 16, il-Liġi tipprovdi li persuna responsabbli għandha twiegebb għal “*telf tal-paga jew qliegh ieħor attwali*”.

34. Jirrizulta, għalhekk, illi mill-introjtu indikat mir-rikorrenti għandu jitnaqqas dak li thallas mir-rikorrenti bhala Taxxa u Kontribuzzjoni tas-Sigurta' Soċjali.
35. Jirrizulta, għalhekk, illi l-introjtu tar-rikorrenti fis-sena 2012 li għandu jitqies minn dina l-Qorti għandu jkun ta' **€13,746,31**, wara t-tnaqqis ta' €1505 Taxxa u €1,667.15 NI.

- **Rata ta' Inflazzjoni**

36. Jirrizulta illi tali paga trid tiġi aġġustata biex tagħmel tajjeb għar-rata ta' inflazzjoni, u skond ġurisprudenza nostrana, għandhom jitqiesu l-medja ta' l-aħħar ħames snin. Jirrizulta illi fl-aħħar ħames snin ir-rata tal-inflazzjoni kienet kif ġej:
- a. 2015 – 1.10%
 - b. 2016 – 0.64%
 - c. 2017 – 1.37%
 - d. 2018 – 1.16%
 - e. 2019 – 1.64%
37. Jirrizulta, għalhekk, illi l-medja tar-rata tal-inflazzjoni li għandha tiġi kkunsidrata mill-Qorti huwa ta' **1.18%**

- **Multipier**

38. Jirrizulta illi, fil-mument tal-inċident, ossija fl-24 ta' Ottubru 2012, ir-rikorrenti kellha tnejn u ħamsin sena (52) u jirrizulta illi tirtira fl-eta' ta' ħamsa u sittin sena (65), bir-riżultat illi kien fadallha tlettax-il sena taħdem dakinhar tal-inċident.
39. Jirrizulta illi s-soċjeta intimata tikkontendi illi, fil-każ odjern, għandhom jiġu stabbiliti r-regoli kif sugġeriti fil-kawża Spiteri vs Fava deciża fis-26 ta' Novembru 2012.
40. Jirrizulta, madanakollu, illi r-regoli fuq stabbiliti ġew redatti meta l-ħajja lavorattiva kienet ta' wieħed u sittin sena (61), fattur illi llum il-ġurnata nbidel fejn persuna għandha taħdem sa ħamsa u sittin sena (65).
41. Jirrizulta wkoll illi minn dakinhar tal-akkadut, għaddew aktar mit-tmien snin (8) ikkunsidrati fl-iskeda fuq redatta, w r-rikorrenti għadha taħdem – għalhekk, ikun aktar opportun illi titqies bhala multiplier in-numru ta' snin wara l-inċident sakemm ir-rikorrenti toħroġ bil-pensjoni, ossija **tlettax-il sena (13)**.

- **Bazi tal-Paga**

42. Jirrizulta, minn dak fuq stabbilit, illi l-paga li għandha titqies għal fini tal-kalkoli dwar il-paga li għandha titqies mill-Qorti għal kalkoli finali, hija dik tas-sena 2012, ossija tlettax-il elf, sebgħa mija u sitta u erbghin Euro u wieħed u tletin ċenteżmu (€13,746.31) wara li tnaqqset it-taxxa mħallsa.
43. Jirrizulta illi r-rata tal-inflazzjoni li għandha tiġi kkunsidrata għandha tkun ta' 1.18%.

44. Jirrizulta illi l-multiplier fuq stabblit huwa ta' tlettax-il sena (13)
45. Jirrizulta, għalhekk, illi l-valur komplessiv tar-rata tal-inflazzjoni ta' 1.18% fuq id-dhul nett ta' €13,746.31 għal 13-il sena għandu jkun ta' elfejn, mija u tmien Euro u sitta u sittin ċenteżmu (€2,108.66).
46. Sabiex il-Qorti tasal għall-ammont ġust illi għandu jiġi kkunsidrat finalment għal fini ta' komputazzjoni, il-Qorti trid taqbad id-dhul nett tas-sena 2012, ossija €13,746.31, żżid miegħu l-istess dhul miżjud bil-kalkolu tar-rata tal-inflazzjoni, ossija € 15,854.97, u tasal għal media billi, wara li tgħaqqadhom flimkien u ggħib is-somma ta' €29,601.28, tipproċedi billi tiddividieh fi tnejn, bir-riżultat ikun ta' €14,800.64.
- 47. Jirrizulta, għalhekk, illi l-bażi tal-paga illi ser tintuża għal fini ta' komputazzjoni finali għandha tkun ta' erbatax-il elf u tmien mitt Euro u erbgha u sittin ċenteżmu (€14,800.64).**
- **Rata ta' Diżabbilta'**
48. Jirrizulta illi r-rikorrenti ikkontendiet illi sofriet diżabbilta kemm ta' natura ortopedika, kif ukoll ta' natura ta' sfregju f'wicċha u danni oftalmogiċi f'għajnejha riżultat tal-isfregju.
49. Jirrizulta illi r-rikorrenti ipprezentat rapport ex-parte tal-Kirurgu Mr Massimo Abela fejn ikkalkola d-danni ortopediċi fl-ammont ta' **hamsa fil-mija (5%)**, għal liema rapport is-soċjeta' intimata Mapfre Middlesea plc qablet.
50. Jirrizulta wkoll illi, wara li s-soċjeta' intimata ma qablitx mal-konklużjonijiet tar-rapport ex-parte tal-Kirurgu Mr Raymond DeBono, saru rapporti, l-ewwel mill-Kirurgu Joseph E Briffa, li dwarhom il-partijiet ma qablux, u eventwalment saru rapporti mill-Kirurgu Estetiku Mr Simon De Gabriele u mill-Kirurgu Oftalmogiċu Mr Mario Vella.
51. Jirrizulta illi, skond ir-rapport tal-Kirurgu Mr Simon De Gabriele, huwa kkalkola d-danni estetici li sofriet ir-rikorrenti fl-ammont ta' **sitta fil-mija (6%)**.
52. Jirrizulta illi, skond ir-rapport tal-Kirurgu Mr Mario Vella, huwa kkalkola d-danni fl-għajnejn tar-rikorrenti fl-ammont ta' **erbgha fil-mija (4%)**.
53. Jirrizulta illi ebda mill-partijiet ma kkontestaw tali konklużjonijiet.
54. Jirrizulta illi l-partijiet t-tnejn qablu illi, fil-każ odjern, stante illi hemm varji diżabilitajiet stabbiliti, ikun opportun illi jitqies dak illi gie deskritt bħala '*weighted average*' fid-Draft Regulations for Assessment of Damages for Death or Incapacity, ippubblikati mill-Ministeru tal-Ġustizzja fis-sena 2010 iżda qatt attwalment redatti f'ligi.
55. Jirrizulta illi ż-żewġ partijiet qablu illi l-'*weighted average*' tkun ta' 10% u, in vista ta' tali qbil, il-Qorti tara illi għandha tapplika, bħala rata ta' diżabbilta' r-rata ta' **ghaxra fil-mija (10%)**.

- **Lump Sum Deduction**

56. Jirrizulta illi s-soċjeta' intimata tqis illi l-Qorti għadha tnaqqas il-valur ta' għoxrin fil-mija (20%) stabbilita fil-ġurisprudenza nostrana riżultat tal-fatt illi ser titballas '*lump sum*' lir-rikorrenti in linea ta' danni.
57. Il-Qorti tosserva illi, fil-ġurisprudenza nostrana, ddahhlet ukoll prassi illi, wara tlett snin, minn tali persentaġġ jibda jitnaqqas perċentwali ta' tnejn fil-mija (2%) sabiex jiġi penalizzat id-dewmien tal-proċeduri.
58. Fil-każ odjern, jirrizulta illi d-dewmien kien dovut għal fatt illi s-soċjeta' intimata oġġezzjonat inizjalment għar-rapport tal-Kirurgu Mr Raymond De Bono illi kien qies diżabbilita ta' għaxra fil-mija (10%) għal danni estetici u psikologici.
59. Jirrizulta illi, eventwalment, wara diffikultajiet varji dwar nomini ta' esperti, r-rapporti mgħoddija lill-Qorti w aċċettati mill-partijiet wrew illi r-rikorrenti kellha diżabbilita' ta' sitta fil-mija (6%) estetikament u erbgħa fil-mija (4%) oftalġikament, li jagħmel total ta' għaxra fil-mija (10%) – l-istess persentaġġ illi oriġinalment kienet oġġezzjonat għalih is-soċjeta' intimata.
60. Għalhekk, il-Qorti ma tistax tqis t-trapass ta' tant żmien bħala dovut unikament għall-aġir tar-rikorrent, iżda huwa wkoll riżultat tal-oġġezzjoni inizjali tas-soċjeta' intimata.
61. Jirrizulta illi l-kawża ilha għaddejja għal aktar minn sitt snin, u għalhekk tqis illi jkun opportun illi titnaqqas persentaġġ għat-tlett snin 'l hinn minn l-ewwel tlett snin, ossija sitta fil-mija (6%) mill-persentaġġ tal-lump sum, u għalhekk il-*lump sum deduction* għandu jkun ta' **erbatax fil-mija (14%)**.

- **Kalkoli Finali**

62. Tenut kont ta' dak kollu fuq ġia' kkunsidrat, għandhom jirrizultaw s-segwenti elementi sabiex isir il-kalkolu finali:
 - a. Ir-Rata ta' Diżabbilita' hija ta' **għaxra fil-mija (10%)**
 - b. Il-Multipier huwa ta' **tlettax (13)**
 - c. Il-baži tal-paga hija ta' **erbatax-il elf u tmien mitt Euro u erbgħa u sittin ċenteżmu (€14,800.64)**
 - d. Il-lump sum deduction għandu jkun ta' **erbatax fil-mija (14%)**
63. Ikkunsidrati dawna il-fatturi kollha, l-kalkolu għal *Lucrum Cessans* għandu jkun ta' €14,800.64 x 10% x 13 li minnu jitnaqqas 14%, bit-total ikun ta' **sittax-il elf, hames mija u sebgha u erbgħin Euro u tnax-il ċenteżmu (€16,547.12)**.
64. Magħdud ma' tali somma, għandhom jiziedu l-ammont ta' **elf, tlett mija u dsatax-il Euro u disgha u tletin ċenteżmu (€1,319.39)** ġia stabbiliti bħala *Damnum Emergens*.
65. Għalhekk, d-danni totali illi għandhom jiġu likwidati a favur tar-rikorrent jammontaw komplessivament għal **sbatax-il elf, tmien mija u sitta u sittin Euro u hamsin ċenteżmu (€17,866.50)**.

Konkluzjoni

Il-Qorti,

Wara illi rat l-atti,

Wara illi rat is-sottomissjonijiet ta' l-abbli difensuri tal-partijiet,

Tgħaddi biex tiddeċiedi l-vertenza billi;

Tilqa' l-ewwel eċċezzjoni tas-soċjeta' Allcare Insurance Agency Limited u tiddikjara illi ma hijjex il-legittimu kontradittur,

Tiċhad l-eċċezzjonijiet ta' l-intimati Mapfre Middlesea plc ġia' Middlesea Insurance plc u Malta Public Transport Services (Operations) Limited, u għalhekk;

Tilqa' t-talba attriċi billi:

Tiddikjara lill-intimati Mapfre Middlesea plc, ġia' Middlesea Insurance plc, u Malta Public Transport Services (Operations) Limited responsabbli għall-inċident meritu tar-rikors odjern li seħħ fl-24 ta' Ottubru 2012 u għad-danni kollha li, bħala konsegwenza tal-istess inċident, ġarrbet ir-rikorrenti Anna Attard;

Tillikwida d-danni dovuti lir-rikorrenti mill-intimata Mapfre Middlesea plc, bħala assikuratriċi tax-xarabank propjeta' tas-soċjeta' Malta Public Transport Services (Operations) Limited, fl-ammont ta' **sbatax-il elf, tmien mija u sitta u sittin Euro u hamsin ċenteżmu (€17,866.50).**

Tikkundanna lis-soċjeta' intimata Mapfre Middlesea plc, bħala assikuratriċi tax-xarabank propjeta' tas-soċjeta' Malta Public Transport Services (Operations) Limited, tħallas l-ammont ta' **sbatax-il elf, tmien mija u sitta u sittin Euro u hamsin ċenteżmu (€17,866.50)** in linea ta' danni kif fuq stabbilit.

Spejjeż tal-proċeduri odjerni ikunu kollha a kariku ta' l-intimati għajr għall-ispejjeż tas-soċjeta' Allcare Insurance Agency Limited, illi għandhom ikunu a kariku tar-rikorrenti.

Imghax jiddekorri mid-data tas-sentenza sad-data tal-pagament effettiv.

Francesco Depasquale LL.D. LL.M. (IMLI)

Imhalled

Rita Sciberras

Deputat Registratur